



# L-ISFOND LHUDI TAR-RABA' EVANĠELJU

*Rev Dr Martin Micallef OFMCap*

Qatt mhuwa faċli tinterpreta l-Evangeliġu skont San Ġwann minhabba li hemm aktar minn metodu wiehed kif nistgħu naghmlu dan. Żgur iżda li rridu nitghallmu naghmlu dan bl-isfond tal-Ġudaizmu tal-ewwel seklju li ma kienx wiehed monolitiku. Minflok, il-Ġudaizmu taż-żmien li fih inkiteb dan l-Evangeliġu kien jikkonsisti f'diversi movimenti li lkoll b'xi mod, isibu l-għeruq tagħhom fit-Testment il-Qadim. F'dan l-artiklu se jnarraw l-influwenza ta' dan kollu fuq il-kitba tar-Raba' Evangeliġu.

## L-influwenza tat-Testment il-Qadim

Diffiċli tiċhad l-impatt tat-Testment il-Qadim fuq in-narrattiva tar-Raba' Evangeliġu.<sup>1</sup> L-idea tat-twettiq tal-Iskrittura hija fundamentali fin-narrattiva ta' dan l-Evangeliġu. Sa mill-bidunett, fl-episodju tat-tindif tat-Tempju, naqraw: “Id-dixxipli ftakru f'dak li kien hemm miktub fl-Iskrittura, ‘Il-hegga għal darek fnietni.’”<sup>2</sup> Meta fl-aħħar ċena, Ġesù jtkellem dwar il-mibegħda tal-poplu kontrib, insibu nota marbuta mal-Iskrittura: “Imma dan ġara biex isseħħ il-kelma li hemm fil-Liġi tagħhom, ‘Fuq xejn baġħduni.’”<sup>3</sup> Hekk ukoll meta matul din l-istess ikla, Ġesù jtkellem dwar it-telfien ta' Ġuda l-Iskarjota,

huwa jagħmel dan fid-dawl tat-twettiq tal-Iskrittura: “Kemmt domt magħhom, jiena ħaristhom, u hadd minnhom ma ntilef hliet bin it-telfien, biex isseħħ l-Iskrittura.”<sup>4</sup>

Ir-rakkonti tal-passjoni u l-mewt ta' Ġesù mhumiex nieqsa lanqas minn dawn ir-referenzi għat-twettiq tal-Iskrittura. Hekk pereżempju, meta niġu għax-xena tal-qsim tal-ħwejjeġ ta' Ġesù, naqraw kif is-suldati, “Ftiekmu bejniethom u qalu: ‘Ma nqatgħuhiex, iżda nitfgħu x-xorti għaliha, u lil min tmiss jeħodha.’ Dan ġara biex isseħħ l-Iskrittura li tgħid, ‘Hwejjeġi qasmu bejniethom, u għall-ilbies

tiegħi tefgħu x-xorti.’”<sup>5</sup> Hekk ukoll meta niġu għall-karba ta' Ġesù fuq is-salib meta qal li kien bil-għatx, l-Evangeliġta jgħaqqad dan il-kliem ta' Ġesù mat-twettiq tal-Iskrittura: “Wara dan, Ġesù, billi issa kien jaf li kolloxx kien mitmum, biex isseħħ l-Iskrittura qal: ‘Għandi l-għatx!’”<sup>6</sup> It-twettiq tal-Iskrittura fir-rakkonti tal-passjoni u l-mewt ikompli meta naqraw kif is-suldat minflok kiser ir-riglejn ta' Ġesù, nifidlu ġenbu b'lanza. Hawnhekk l-Evangeliġta jirrapporta hekk: “Għax dan ġara biex isseħħ l-Iskrittura li tgħid, ‘Ebda waħda minn għadmu ma jkissrulu.’ U hemm ukoll kitba oħra





fl-Iskrittura li tgħid, ‘Huma għad iharsu lejn min nifdu.’”<sup>7</sup>

### **Motifi mit-Testmnet il-Qadim**

Flimkien mal-kwotazzjonijiet speċifiċi mit-Testment il-Qadim, fir-Raba’ Evangelju nsibu wkoll eku ta’ diversi siltiet jew motifi oħra meħuda mill-Iskrittura. Hekk, pereżempju, il-Prologu jiftaħ bl-istess kliem tal-Genesi (LXX) “Fil-bidu” – bil-Grieg: *en arche* – u jitkellem mid-dawl u d-dlam<sup>8</sup> li ġew separati minn xulxin. Xbihat mit-Testment il-Qadim jirrapprezentaw ir-relazzjoni ta’ Ġesù mal-poplu tiegħu. Ix-xbieha tar-raqħaj it-tajjeb fi Ġw 10 hija bbażata fuq numru ta’ siltiet mit-Testment il-Qadim.<sup>9</sup> Hekk ukoll ix-xbieha ta’ Ġesù bhala d-dielja f’rabta

mal-friegħi fi Ġw 15 issib l-eku tagħha f’numru ta’ siltiet oħra tat-Testment il-Qadim.<sup>10</sup>

Motif ieħor meħud mit-Testment il-Qadim li huwa użat mir-Raba’ Evangelista fl-Evangelju tiegħu huwa dak tal-Gherf – bil-Grieg: *Sophia*. Għalkemm il-kelma “Gherf” ma nsibuhix użata f’dan l-Evangelju, nistgħu ngħidu li l-Prologu jagħmel użu minn dan il-motif fil-paralleliżmu li johloq bejn il-*Logos*/ il-Kelma u l-personifikazzjoni tal-Gherf fir-rigward tal-funzjoni u l-irwol tagħhom fil-holqien.<sup>11</sup>

Rir-Raba’ Evangelju, niltaqgħu ukoll ma’ bosta allużjonijiet għall-Iskrittura: il-holma ta’ Ġakobb,<sup>12</sup> il-haruf tal-Għid,<sup>13</sup> ir-rigal tal-manna,<sup>14</sup> u s-serp tal-bronż.<sup>15</sup> Flimkien ma’

dawn, il-bosta motifi tal-Għid Lhudi juru kif dan l-Evangelju huwa mxappap fil-ħsieb u t-teoloġija Lhudija<sup>16</sup> fejn “il-Lhud” jieħdu prominenza kbira. Fid-dawl ta’ dan kollu, ir-Raba’ Evangelista juża espressjonijiet bħal “l-Għid tal-Lhud”<sup>17</sup> u jitkellem fuq il-mod kif il-Lhud kienu jippreparaw il-ġisem mejjet għad-difna.<sup>18</sup> Ġesù iżda jżomm id-distanza minn dak li hu Lhudi hekk kif huwa jitkellem miċ-ċirkonċizjoni li “Mosè tagħkom,”<sup>19</sup> u minn Abraham bhala “missierkom.”<sup>20</sup>

Ir-Raba’ Evangelista jurina kemm kien tassew interessat fl-Iskrittura b’mod illi huwa jaqraha u jinterpretaha minn perspettiva Kristoċentrika. Ġesù hu l-haruf tal-Għid,<sup>21</sup> is-sultan ta’ Israel.<sup>22</sup> Is-salib tiegħu hu s-sellum ta’ Ġakobb,<sup>23</sup> u Ġesù nnifsu hu



merfugħ 'il fuq bħas-serp li Mosè għolla fid-deżert bħala mezz ta' salvazzjoni.<sup>24</sup> Ġesù hu l-manna eskatologika<sup>25</sup> u l-ghajn tal-ilma fit-Tempju ġdid li ra Eżekjel.<sup>26</sup> Fuq kollox, Ġesù hu muri bħala l-Iben ta' Alla, u allura akbar minn Ġakobb,<sup>27</sup> minn Abraham u l-profeti l-oħra.<sup>28</sup> Huwa l-aġent tal-ħolqien ta' Alla,<sup>29</sup> u t-tama tal-qawmien.<sup>30</sup> Huwa r-Ragħaj imwiegħed minn Eżekjel 34.<sup>31</sup>

### **Ġudaiżmu li ma kienx monolitiku**

Minkejja l-attenzjoni li r-Raba' Evangelista jagħti għal dak li hu Lhud, irridu nżommu f'moħħna li l-Ġudaiżmu kontemporanju tal-Evangelista ma kienx monolitiku. Il-Ġudaiżmu tal-ewwel seklu kien magħmul minn diversi

gruppi/setet, inkluż l-Insara Lhud tal-bidu, b'ideat differenti relatati ma' diversi fatturi settarji.<sup>32</sup> Ġużeppe Flavju, l-istoriku Lhudi tal-ewwel seklu, isemmi tliet "setet" li flimkien magħhom irridu nżidu wkoll gruppi oħra zgħar li kien hemm f'dan il-perjodu.<sup>33</sup>

Wara s-sena 70 W.K., bil-qerda ta' Ġerusalem u t-Tempju, din id-diversità bdiet tisparixxi fil-Ġudaiżmu filwaqt li l-Fariżej li diġà kienu popolari hafna mal-poplu, kisbu awtorità morali u allura influwenza fuq il-poplu.<sup>34</sup> Id-diversità fil-Ġudaiżmu ta' qabel is-sena 70 W.K., saret aktar evidenti bl-iskoperta tad-*Dead Sea Scrolls* fl-1948.<sup>35</sup> Diversi studjużi jaraw parallelizmu fil-kontenut ta' dawn id-dokumenti li nstabu f'Qumran ma' dak tar-Raba' Evangelju.<sup>36</sup> Minkejja x-xebh, xorta waħda hemm

bħar x'jifred bejn dawn ix-xogħlijiet letterarji.<sup>37</sup> Min-naħa l-oħra, Bultmann kien konvint li l-isfond tal-ideat li jesprimi r-Raba' Evangelista għandhom l-għerūq tagħhom fil-Gnostismu.<sup>38</sup> Din il-pożizzjoni iżda għet ribattuta minn diversi studjużi li ġew warajh. Hafna minn dawn l-istudjużi jipproponu li r-Raba' Evangelju jsib l-għerūq tiegħu fit-Testment il-Qadim u fil-ħsieb Rabbniku tal-ewwel seklu.<sup>39</sup> Dan kollu seħħ l-aktar wara l-istudju ta' Dodd, li mmarka bidla kbira fl-istudju ta' dan l-Evangelju.<sup>40</sup> Dodd ippreżenta argumenti li fihom jurina kif id-deskrizzjonijiet li hallielna dan l-Evangelista dwar it-tipografija ta' Ġerusalem,<sup>41</sup> u l-użu tal-lingwaġġ metaforiku diffiċli tifhimhom barra l-kuntest Lhudi ta' dan il-perjodu.<sup>42</sup>

### **It-tradizzjonijiet u l-kwestjonijiet tal-Lhud**

Fir-Raba' Evangelju niltaqgħu ukoll ma' bosta referenzi għal-Liġijiet u t-tradizzjonijiet li kienu jagħmlu parti mill-Ġudaiżmu ta' żmien Ġesù. Hekk, pereżempju, Nikodemu jagħmel referenza għal-Liġi meta jipprova jaqbez għal Ġesù: "Jaqaw il-Liġi tagħna tikkundanna lil xi hadd qabel ma tisma' lilu stess halli tkun taf x'inhu jagħmel?"<sup>43</sup>

Ġesù nnifsu jirreferi għax-xhieda ta' tnejn fil-Liġi: "Issa fil-Liġi tagħkom hemm miktub lix-xhieda ta' tnejn tghodd"<sup>44</sup> b'referenza għal Dewt 19:15. Ġesù jitkellem miċ-ċirkonċizzjoni mogħtija minn Mosè: "Mosè takom iċ-ċirkonċizzjoni – għalkemm din ma kinitx ġeġja minn Mosè – imma mill-patrijarki – u intom lil dak li jkun, iċ-ċirkonċizzjoni tagħmluhieu f'jum is-Sibt."<sup>45</sup> Fl-episodju tal-mara li nqabdet fid-dnub tissemma l-Liġi tat-tħaġġir: "Issa fil-Liġi tagħna Mosè ordna biex nisa bħal dawn inħaġġruhom."<sup>46</sup>

Bħala parti mill-ġrajja tat-tieg f'Kana, l-Evangelista jispjega l-preżenza ta' ġarar waqt dan it-tieg. "Issa kien hemm sitt ġarar tal-ħaġar, imqiegħda hemm għarrit tal-purifikazzjoni tal-Lhud."<sup>47</sup> Ir-Raba' Evangelista jhoss ukoll il-bżonn li jispjega numru ta' użanzi li l-Lhud kellhom, bħal meta fl-episodju tal-fejqan tar-raġel li kien ilu tmienja

u tletin sena marid, naqraw dwar ir-rabta bejn l-ilma tal-menqgħa ta' Betzata li kien jitqanqal mal-qawwa terapewtika tiegħu.<sup>48</sup>

F'dan l-Evangelju nsibu wkoll traċċi ta' dibattiti kontemporanji fost il-Lhud, u li huma ankrati fit-Tradizzjoni Biblika taż-żmien li fih għex Ġesù. Hekk, pereżempju, fi Ġw 5:17 meta Ġesù jgħid lil-Lhud: "Missieri għadu jaħdem sa issa: mela naħdem jien ukoll," ir-Raba' Evangelista jurina li kien familjari mal-kwestjonijiet tal-interpretazzjoni Biblika dwar il-harsien tal-jum qaddis tas-Sibt. Fl-ewwel żewġ Kapitli tal-Ktieb tal-Ġenesi naqraw kif il-Mulej temm il-holqien tiegħu fis-sitt jum u strah fis-seba' jum. "U fis-seba' jum Alla temm ix-xogħol tiegħu kollu li kien għamel, u waqaf fis-seba' jum mix-xogħol tiegħu li kien għamel."<sup>49</sup> Skont il-ħsieb Lhudi, kif insibuh attestat fil-kitba ta'

Filone, il-Mulej Alla xorta waħda iżda kien jaħdem f'jum is-Sibt. Huwa fid-dawl ta' interpretazzjonijiet bħal dawn, li rridu nippruvaw nifhmu kif Ġesù kien qed jiġġustifika dak li għamel f'jum is-Sibt.<sup>50</sup> Dan kollu jurina li dan l-Evangelju ma jistax jinqara mingħajr konnoxxenza tal-isfond tal-Ġudaiżmu kontemporanju għal din il-kitba.

### Kliem bil-Lhudi

Ir-Raba' Evangelista jinkludi numru ta' kliem bil-Aramajk li miegħu jaġhti t-tifsira tiegħu bil-Grieg, xi haġa li faċilment tindika li tal-inqas parti mill-udjenza li għaliha kiteb ma kinitx midhla tal-Aramajk. Hekk, pereżempju, fis-sejha tal-ewwel dixxipli naqraw kif dawn id-dixxipli jistaqsu lil Ġesù: "Fejn toqgħod Rabbi? – li tfisser Mghallem."<sup>51</sup> F'dan l-istess episodju naqraw kif Indri jmur isib lil huh Pietru u jgħidlu: "Sibna l-Messija – li tfisser Kristu."<sup>52</sup> Fil-vers ta' wara naqraw kif Ġesù jsejjaħ lil Xmun: "Kefa – jew Pietru."<sup>53</sup> Hekk ukoll fid-dehra ta' Kristu Rxoxl lil Marija ta' Magdala naqraw kif din tghidlu: "Rabbuni! jigiiferi Mghallem."<sup>54</sup> Tumas hu msejjaħ "it-Tewmi," enfasi mogħtija tliet darbiet f'dan l-Evangelju.<sup>55</sup>

F'dan l-Evangelju niltaqgħu ukoll ma' numru ta' ismijiet u kliem mogħti bil-Lhudi bla



ebda spjega għalihom. Hekk, pereżempju, Kristu Rxoxt isejjaħ lil Marija ta' Magdala bl-isem tagħha: "Mirjam!"<sup>56</sup> F'Ħadd il-Palm naqraw kif in-nies bdew isellmu lil Ġesù bl-għajjat tal-kliem "Hosanna!"<sup>57</sup> Flimkien ma' dan il-kliem, irridu ninnutaw ukoll l-ismijiet ta' postijiet li jissemmew bil-Lhudi u bi spjega għalihom. Hekk, pereżempju, lill-aġhma mit-twelid, Ġesù jgħidlu: "Mur inħasel fil-menqgħa ta' Silwam." Immedjatement wara, l-Evangelista jipprovdi t-tifsira ta' dan l-isem: "Din tfigħer 'il-Mibgħut."<sup>58</sup>

Hemm imbagħad ismijiet ta' postijiet oħra mogħtija bil-Lhudi imma mingħajr ebda spjega għalihom. Hekk, pereżempju, naqraw fil-bidu tal-miraklu tar-raġel li kien ilu snin marid: "F'Ġerusalem, maġenb il-menqgħa tal-Bieb tan-Nagħa, hemm bini b'ħames loġoġ, li bil-Lhudi jgħidulu Betzata."<sup>59</sup> Fil-rakkont tal-passjoni naqraw: "Pilatu gieb lil Ġesù barra u qiegħdu fuq sedja għolja, fil-post imsejjaħ Litòstrotos, bil-Lhudi Gabbatà."<sup>60</sup> Ftit versi 'l isfel naqraw dwar il-post fejn sallbu lil Ġesù "imsejjaħ 'il-Qorriegħa,' bil-Lhudi Golgota."<sup>61</sup>

## Ekli ta' figuri mit-Testment il-Qadim

Il-figuri tal-Patrijarki: Abraham, Izakk u

Ġakobb, huma msemmija f'konnessjoni ma' Ġesù f'dan l-Evangelju. Ġesù jkellem lil-"Lhud" fuq Abraham u jgħidilhom: "Missierkom Abraham qabez bil-ferħ għall-ħsieb li kien se jara l-jum tiegħi, u rah u ferħ."<sup>62</sup> Il-mara Samaritana tistaqsi lil Ġesù dwar l-identità tiegħu f'rabta ma' Ġakobb: "Jaqaw int aqwa minn missierna Ġakobb li tana dan il-bir, li minnu xorob hu u wliedu u l-imrieħel tiegħu?"<sup>63</sup> Meta l-Evangelista jippreżenta l-fehma tal-poplu dwar Ġesù, huwa jqajjem il-mistoqsija tar-relazzjoni ta' Ġesù ma' David: "Ma tghidx l-Iskrittura li l-Messija għandu jiġi min-nisel ta' David u minn Betlehem, ir-raħal minn fejn kien David?"<sup>64</sup>

Hemm imbagħad bosta referenzi espliciti għal Mosè. It-tipoloġija dwar Mosè nsibuha fin-noti dwar is-serp tal-bronż,<sup>65</sup> fil-ġhoti tal-manna,<sup>66</sup> kif ukoll fil-mirakli ta' Ġesù bħala sinjali li jservu biex jawtentikaw il-missjoni tiegħu. Hemm ukoll bosta referenzi espliciti għal Mosè mxerrda man-narrativa kollha ta' dan l-Evangelju. Filippu jgħid lil Natanjel: "Sibna lil dak li fuqu kitbu Mosè fil-Liġi u l-profeti fil-kotba tagħhom."<sup>67</sup> Fl-ewwel kontroversja mal-"Lhud," Ġesù jgħidilhom: "Xejn la taħsbu li se nkun jien li nakkuzakom quddiem il-

Missier; dak li jakkuzakom huwa Mosè, li fih qegħedu t-tama tagħkom. Għax kieku kontu temmnu lil Mosè kontu temmnu lili wkoll, għax Mosè fuqi kiteb."<sup>68</sup> Fl-interrogazzjonijiet li l-"Lhud" għamlu lir-raġel li twieled aġhma naqraw, kif dawn jakkuzaw lil dan ir-raġel: "Dak int dixxiplu tiegħu! Ahna ta' Mosè dixxipli! Ahna nafu li lil Mosè kellmu Alla, imma dan ma nafux minn fejn hu!"<sup>69</sup>

## L-inkluzjoni tal-festi tal-Lhud

Il-festi Lhud imsemmija fir-Raba' Evangelju, fosthom, il-festa tal-Għid, tat-Tabernakli, u tal-Konsagrazzjoni tat-Tempju, juruna li dan l-Evangelista kien jaf sewwa bit-tifsir teoloġiku ta' dawn il-festi li kienu marbuta ma' zminijiet differenti matul is-sena.<sup>70</sup> Huma bosta l-istudji dwar il-festi Lhud fir-Raba' Evangelju.<sup>71</sup> Xi studjuji jqisu l-inkluzjoni tal-festi Lhud f'rabta mal-ġrajjet marbuta ma' Ġesù, bħala għajnuna letterarja li tagħti struttura lin-narrativa ta' dan l-Evangelju.<sup>72</sup> Studjuji oħra jqisu lil dawn il-festi bħala mod ġdid kif nifhmu l-Kristoloġija tar-Raba' Evangelju, b'mod illi Ġesù jiġi muri lilna bħala dak li qed jieħu post dawn il-festi, jew aħjar li t-tifsira vera ta' dawn il-festi ssib il-milja tagħha f'Ġesù, l-Iben ta' Alla.<sup>73</sup>

L-Ghid Lhudi huwa msemmi tliet darbiet matul in-narrativa kollha ta' dan l-Evangelju.<sup>74</sup> F'dan l-Evangelju tissemma wkoll il-festa tad-Dedikazzjoni tat-Tempju f'raba max-Xitwa: "Imbagħad f'Ġerusalem ħabtet il-festa tal-Konsagrazzjoni tat-Tempju. Kienet ix-xitwa, u Ġesù kien miexi min-naħa għal oħra tat-Tempju, fil-logġa ta' Salamun."<sup>75</sup> Ir-Raba' Evangelista jsemmi wkoll il-festa tat-Tabernakli meta jinfurmana kif fl-ahħar jum solenni tal-festa Ġesù joffri "ilma ħaj."<sup>76</sup>

## L-arkeoloġija u r-Raba' Evangelju

Studji arkeoloġiċi għenu biex jikkonfermaw li r-Raba' Evangelju huwa korrett dwar il-ġeografija tal-Palestina,<sup>77</sup> aktar milli forsi konna naħsbu meta l-istoriċità ta' dan l-Evangelju kienet ikkontestata minn ħafna studjużi.<sup>78</sup> Hekk, pereżempju, fi Ġw 1:28 naqraw: "Dan ġara f'Betanja, in-naħa l-oħra tal-Ġordan, fejn Ġwanni kien jgħammed." Hekk ukoll fi Ġw 10:40 terġa' tissemma din il-lokalità: "U raġa' mar in-naħa l-oħra tal-Ġordan, fejn qabel kien hemm Ġwanni jgħammed, u baqa' hemm." L-iskavi li saru fl-1996 f'Betanja lil hemm mill-Ġordan jikkonfermaw l-istoriċità ta' dan il-post.<sup>79</sup> Ir-referenza

għal Betanja lil hemm mill-Ġordan hija intenzjonata biex tiddistingwi minn Betanja l-oħra li "kienet qrib Ġerusalem, xi ħmistax-il stadju 'l hemm minnha."<sup>80</sup> Din il-lokalità li tissemma fi Ġw 11:1 u 12:1, kienet skavata bejn is-sinjuri 1949-1953,<sup>81</sup> bħala post qrib Ġerusalem li aktarx Ġesù kien imur hemm fid-dar tal-familja ta' Marta, Marija u Lazzru msemmija bħala dawk li kien iħobb Ġesù.<sup>82</sup>

Post ieħor li jissema biss fir-Raba' Evangelju huwa l-menqgħa tal-Bieb tan-Nagħa li hdejjha kien hemm bini b'ħames loġoġ jgħidulu Betzata.<sup>83</sup> Skavi li saru fis-seklu dsatax u għoxrin kixfu vaska kbira qrib il-knisja ta' Sant'Anna f'Ġerusalem, li giet identifikata bħala dan il-post li jsemmi r-Raba' Evangelju.<sup>84</sup> F'Kapitlu 9, l-Evangelista San Ġwann imbagħad, isemmi l-menqgħa ta' Silwam li fiha Ġesù baġhat lir-raġel aġħma mit-twelid biex jinhasel. Mill-ġdid l-iskavi moderni li saru f'Ġerusalem wasslu biex terġa' tinstab din il-menqgħa.

Dan kollu jurina kif ir-Raba' Evangelista kellu konnoxxenza tal-Palestina qabel is-sena 70 W.K., meta xi wħud minn dawn il-postijiet li jsemmi fin-narrativa, ġew meqruddin mir-Rumani. Dan ma jfissirx li l-informazzjoni li jagħtina dan l-Evangelju dwar Ġesù hija vverifikata, imma tal-

inqas l-ambjent li fiha għex Ġesù hu wieħed ta' min joqgħod fuqu.

## Konkluzjoni

Meta nqisu x-xhieda kollha ppreżentata hawn, flimkien ma' ħafna argumenti oħra li ma kienx hemm post biex insemmuhom, nikkonkludu li l-kuntest reliġjuż li fiha inkiteb ir-Raba' Evangelju huwa l-Ġudaizmu tal-ewwel seklu, li kien wieħed imħallat u mhux monolotiku. Kien minn hemm li l-Evangelista San Ġwann kiseb ħafna mill-ideat tiegħu fid-dawl tat-Testment il-Qadim li ġew applikati b'mod straordinarju għal Ġesù, l-Iben ta' Alla, li hu muri lilna bħala superjuri għall-personaġġi l-kbar tat-Testment il-Qadim.

## Referenzi

1 Fost l-istudji dwar l-użu tat-Testment il-Qadim fir-Raba' Evangelju ara, Edwin D. Freed, *Old Testament Quotations in the Gospel of John* (Leiden: Brill, 1965); Maarten J.J. Menken, "Observations on the Significance of the Old Testament in the Fourth Gospel," f'*Theology and Christology in the Fourth Gospel*, eds. Gilbert Van Belle u Jan G. Van der Watt, P.J. Maritz (Leuven: Leuven University Press, 2005), 155-175.

- 2 Ġw 2:17.
- 3 Ġw 15:25.
- 4 Ġw 17:12.
- 5 Ġw 19:24.
- 6 Ġw 19:28.
- 7 Ġw 19:36-37.
- 8 Ara Ġen 1:1-5.
- 9 Ara Salm 23:1; Isa 40:11; Ġer 23:1-4; Eżek 34:1; 37:24. Ara wkoll, F. Onoro, "The Excellence of the Shepherd: An Interpretation of Jn 10:11-18," *Dei Verbum* 68-69 (2003): 16-20.
- 10 Ara Salm 80:9-14; Isa 5:1-7; Ġer 2:21; Eżek 15:1; 19:10.14; Hos 10:1. Ara wkoll, Fernando F. Segovia, "The Theology and Provenance of John 15,1-17," *Journal of Biblical Literature* 101 (1982): 115-128.
- 11 Ara Prov. 8:30 u Ġw 1:2-4.
- 12 Ara Ġen 28:12; Ġw 1:51.
- 13 Ara Eżod 12:1-14; Ġw 1:29.36; Ġw 19:14.
- 14 Ara Eżod 16:1-12; Ġw 6:25-58.
- 15 Ara Num 21:5-9; Ġw 3:14-15.
- 16 Ara Leon Morris, *The New Testament and the Jewish Lectionaries* (London: The Tyndale Press, 1964), 64-72.
- 17 Ara Ġw 2:13; 6:4; 11:55.
- 18 Ara Ġw 19:40.
- 19 Ara Ġw 7:22.
- 20 Ara Ġw 8:56.
- 21 Ara Ġw 1:29; 19:36.
- 22 Ara Ġw 1:49.
- 23 Ara Ġw 1:51.
- 24 Ara Ġw 3:14.
- 25 Ara Ġw 6:32.
- 26 Ara Ġw 7:37-39.
- 27 Ara Ġw 4:12.
- 28 Ara Ġw 8:53.
- 29 Ara Ġw 5:17.
- 30 Ara Ġw 11:25.
- 31 Ara Ġw 10:11.
- 32 Fuq din id-diversità ara, Gary G. Porton, "Diversity in Postbiblical Judaism," f'Early Judaism and its Modern Interpreters, eds. Robert A. Kraft u George W. E. Nickelsburg (Philadelphia: Fortress, 1986), 57-80.
- 33 Ara Martin Goodman, "A Note on the Qumran Sectarians, the Essenes and Josephus," *JJS* 46 (1995): 161-166.
- 34 Ara Bruce Chilton u Jacob Neusner, *Judaism in the New Testament: Practices and Beliefs* (London, New York: Routledge, 1995).
- 35 Ara Géza Vermès, *The Religion of Jesus the Jew* (Minneapolis: Fortress, 1993), 8-9.
- 36 Ara pereżempju, A. Hanson, "Hodayot XV and John 17: A Comparison of Content and Form," *Hermathena* 18 (1974): 48-58.
- 37 James H. Charlesworth, "A Critical Comparison of the Dualism in 1QS 3:13-4:26 and the 'Dualism' Contained in the Gospel of John," f'John and the Dead Sea Scrolls, ed. James H. Charlesworth (New York: Herder & Herder / The CrossRoad Publishing, 1990), 76-106, ma jaċċettax id-dipendenza letterarja bejn it-testi ta' Qumran u r-Raba' Evangelju.
- 38 Ara Rudolf Bultmann, *The Gospel of John: A Commentary*, trans. George R. Beasley-Murray et al. (Oxford: Blackwell, 1971), 28, 30.
- 39 Ara Peder Borgen, *Bread from Heaven: An Exegetical Study of the Concept of Manna in the Gospel of John and the Writings of Philo*. Supplements to Novum Testamentum 10 (Leiden: Brill, 1965).
- 40 Ara Charles H. Dodd, *Historical Tradition in the Fourth Gospel* (Cambridge: Cambridge University Press, 1963).
- 41 Ara *ibid.*, 180.
- 42 Ara *ibid.*, 332-333, 412-413.
- 43 Ġw 7:51.
- 44 Ġw 8:17.
- 45 Ġw 7:22.
- 46 Ġw 8:5. Ara wkoll, Lev 20:10; Dewt 22:22.
- 47 Ġw 2:6.
- 48 Ara Ġw 5:7.



- 49 Ġen 2:2.
- 50 Ara Peder Borgen, "The Sabbath Controversy in John 5:1-18 and the Analogous Controversy Reflected in Philo's Writings," f'Peder Borgen, *Early Christianity and Hellenistic Judaism* (Edinburgh: T&T Clark 1996), 105-120.
- 51 Ġw 1:38.
- 52 Ġw 1:41.
- 53 Ġw 1:42.
- 54 Ġw 20:16.
- 55 Ara Ġw 11:16; 20:24; Ġw 21:2.
- 56 Ġw 20:16.
- 57 Ġw 12:13.
- 58 Ġw 9:7.
- 59 Ġw 5:2.
- 60 Ġw 19:13.
- 61 Ġw 19:17.
- 62 Ġw 8:56.
- 63 Ġw 4:12.
- 64 Ġw 7:42.
- 65 Ara Ġw 3:14.
- 66 Ara Ġw 6:31-58.
- 67 Ġw 1:45.
- 68 Ġw 5:45-46.
- 69 Ġw 9:28-29.
- 70 Ara Gary M. Burge, *Interpreting the Gospel of John* (Grand Rapids/MI: Baker Books, 1998), 20.
- 71 Dawn il-festi tal-Lhud huma studjati fix-xogħol ta' Rafael Vicent, *La festa ebraica delle capanne* (Sukkot). Interpretazioni midrashiche nella Bibbia e nel giudaismo antico (Roma: Libreria Editrice Vaticana, 2000).
- 72 Ara pereżempju, M.-É., Boismard, "L'Évangile à quatre dimensions," *Lumière* 5, no.1 (1951): 94-114.
- 73 Ara Gale A. Yee, *Jewish Feasts and the Gospel of John* (Wilmington DE: Michael Glazier, 1989); Michael A. Daise, *Feasts in John: Jewish Festivals and Jesus' Hour in the Fourth Gospel*. WUNT 229 (Tübingen, Mohr Siebeck, 2007); Renzo Infante, *Le feste di Israele nel Vangelo secondo Giovanni*. Parola di Dio 32 (Cinisello Balsamo (MI): San Paolo, 2010).
- 74 Ara Ġw 2:13.23; 6:4; 11:55.
- 75 Ġw 10:22-23. Il-logġa ta' Salamun bħala parti mit-Tempju ta' Ġerusalemm tissemma wkoll f'Atti 3:11; 5:12.
- 76 Ara Ġw 7:37-39.
- 77 Xi postijiet li jissemmew fis-Sinottiċi huma għal kollox assenti fir-Raba' Evanġelju, fosthom, Korazim, Nain, Dekapolis, Gadara, Ċesarija Filippi. Minflok, ir-Raba' Evanġelista jambjenta l-ġrajjet ta' Ġesù f'postijiet bħal Kana u Tiberija. Hemm ukoll postijiet oħra li jissemmew fir-Raba' Evanġelju kif ukoll fl-Evanġelj Sinottiċi, bħal Nazaret, Kafarnahum, Betsajda u Golgota.
- 78 Ara pereżempju l-argumenti ta' John D. Crossan, *The Historical Jesus: The Life of a Mediterranean Jewish Peasant* (Edinburgh: T&T Clark: 1991).
- 79 Ara R. Riesner, "Bethany Beyond the Jordan (John 1:28): Topography, Theology and History in the Fourth Gospel," (The Tyndale NT Lecture 1986), *TynB* 38 (1987): 29-63.
- 80 Ġw 11:18.
- 81 Ara Sylvester J. Saller, *Excavations at Bethany* (1949-1953). SBF. Collectio Maior 12 (Jerusalem: Franciscan Press, 1957, reprinted 1982).
- 82 Ara Ġw 11:5.
- 83 Ara Ġw 5:2.
- 84 Dwar ix-xogħol ta' skavar li sar f'dan il-post ara l-istudju ta' A. Duprez, *Jésus et les dieux guerisseurs*. A propos de Jean V. Cahiers de la Revue Biblique 12 (Paris: J. Gabalda, 1970).